

रूपा गाउँपालिका कास्कीको वार्षिक नीति तथा कार्यक्रम, २०८१



रूपा गाउँपालिका

Rupa Rural Municipality

गाउँ कार्यपालिकाको कार्यालय

Office of the Rural Municipal Executive

रूपाकोट, कास्की

Rupakot, Kaski

गण्डकी प्रदेश नेपाल

Gandaki Province Nepal

२०८१ असार ०९ गते आइतबार

आदरणीय गाउँपालिका उपाध्यक्षज्यू

प्रमुख प्रशासकीय अधिकृतज्यू, गाउँसभाका सदस्यज्यूहरू, सम्पूर्ण कर्मचारी मित्रहरू, सुरक्षाकर्मी, पत्रकार एवम् उपस्थित महानुभावहरू सबैमा हार्दिक नमस्कार एवम् अभिवादन व्यक्त गर्दछु ।

१. संविधान सभाबाट २०७२ सालमा जारी गरिएको नेपालको संविधान अनुसार संघ, प्रदेश र स्थानीय तह गरी तिन तहको सरकारको परिकल्पना अनुसार दोस्रो कार्यकालको स्थानीय तह सदस्य निर्वाचन, २०७९ मार्फत रूपाबासीको मानसपटलमा विराजमान भइ नेतृत्व सम्हाली दोस्रो कार्यकालको तेस्रो वर्षमा सम्बोधन गर्न पाउँदा म गौरवान्वित छु । यो अमूल्य अवसर दिनुहुने सम्पूर्ण रूपावासीलाई हार्दिक आभार व्यक्त गर्दछु ।
२. यस अवसरमा नेपालमा नागरिक सर्वोच्चता र लोकतन्त्रको स्थापना तथा मुलुकको समृद्धि, विकास र अग्रगमनका लागि इतिहासको विभिन्न कालखण्डमा भएका आन्दोलन लगायत बलिदानीपूर्ण सङ्घर्षमा आफ्नो अमूल्य जीवन उत्सर्ग गर्नुहुने ज्ञात-अज्ञात सहिदहरूप्रति हार्दिक श्रद्धाञ्जली अर्पण गर्दछु । लोकतन्त्र प्राप्तिका लागि विभिन्न चरणहरूको आन्दोलनका क्रममा बेपत्ता भएका, घाइते योद्धा र पीडितहरूप्रति उच्च सम्मान व्यक्त गर्दछु । नेपालको युगान्तकारी परिवर्तनका लागि भएका आन्दोलनमा अगुवाइ गर्नुहुने सम्पूर्ण अग्रजहरूको योगदानप्रति उच्च सम्मान सहित स्मरण गर्दछु ।
३. स्थानीय तह सदस्य निर्वाचनमा पूनः निर्वाचित भई पहिलो कार्यकालमा विजारोपण गरिएका दिगो विकास, आर्थिक समृद्धि, सामाजिक न्याय, शिक्षा र स्वास्थ्यमा सुधार, पर्यावरण संरक्षण लगायतका समृद्धिका खाकाहरूलाई रूपाको मानचित्रमा समेटी रूपावासीहरूको जीवनस्तर उकास्न, आधारभूत आवश्यकताहरू पूरा गर्न, र ग्रामीण क्षेत्रको समग्र विकासमा टेवा पुऱ्याउन अनुभव, उमङ्ग, उर्जा र ईच्छाशक्तिको सम्मिश्रण सहित "रूपाको पहिचान; सबै क्षेत्रमा समृद्धिको अभियान" भन्ने मूल नारामा लुकेको रूपाको समृद्धिको अभिलाषालाई चरितार्थ गर्न रूपा गाउँपालिका प्रतिको जिम्मेवारी तथा दायित्वलाई कर्तव्यबोध गरी आफ्नो स्रोत-साधन र क्षमताले भ्याएसम्म नागरिकमैत्री सरकारको रूपमा उपस्थित भएका छौं । नागरिकहरूको निकट सरकारका रूपमा हेरिने स्थानीय सरकारसँग सर्वाङ्गीण विकासका पक्षमा नागरिकहरूको अपार अपेक्षा एवं आशा रहनेनै भयो । उक्त अपेक्षाहरूलाई पूरा गर्न नेपालको संविधानले प्रदत्त गरेका एकल र साझा अधिकारहरूको फेहरिस्तमा रही उपलब्ध सीमित स्रोत र साधन तथा अवसरको उच्चतम उपयोग गरी कुशल परिचालनबाट न्यायोचित वितरण र प्रदत्त अधिकारहरूको प्रभावकारी कार्यान्वयन मार्फत स्थानीय सरकारको अनुभूति हुनेगरी रूपाको विकास र समृद्धिको आकांक्षालाई पूरा गर्न कार्यक्रम सञ्चालन गरिनेछ ।
४. कास्कीको सुदुर पुर्वमा रहेको शिरको टोपी आकारमा पहाडी भौगोलिक अवस्थितिमा रहेको रूपाका अनेकन कठिनाइहरूका बाबजुद रूपाका बासिन्दाहरूको जीवनस्तर उकास्न, आधारभूत आवश्यकताहरू पूरा गर्न, र पुर्वाधार क्षेत्रको समग्र विकासमा टेवा पुऱ्याइ समृद्धिको तिर्खाइलाई रूपातालको जलले सिञ्चित गरी रूपावासीको सक्रिय सहभागिता र समन्वयको आधारमा समता र

- समानताको सिद्धान्त अनुसरण गरी रुपा गाउँपालिकाको आर्थिक, सामाजिक र पर्यावरणीय विकासका साथै प्रगतिशील र आत्मनिर्भर बनाउन दृढ संकल्प गरिएको छ।
५. रुपा गाउँपालिका भौगोलिक रूपमा विविधतायुक्त क्षेत्र हो जसमा जैविक कृषि उत्पादन, पशुजन्य उत्पादन, जडिबुटी, पर्यटन, तथा साना तथा मझौला उद्योगहरूको ठूलो सम्भावना रहेको छ। यी सम्भावनाहरूको उपयोग गर्दै ग्रामीण विकासलाई प्रवर्धन गर्नु, स्थानीय उत्पादकत्व र स्वरोजगारमा वृद्धि गर्नु, तथा गुणस्तरीय सेवा सुविधा प्रदान गर्नु गाउँपालिकाको मुख्य लक्ष्य हो। गाउँपालिकाको जनसंख्या विविधता र विभिन्न संस्कृतिहरूको समिश्रण रहेको छ, सांस्कृतिक तथा धार्मिक रूपमा सजिएको रूपालाई एकताको सुत्रमा बाँध्दै समुन्नति तर्फ अग्रसर गराउने नीति तथा कार्यक्रमको मूल ध्येय हो।
 ६. छोटो समयमा विकास भएका सुचना प्रविधि र सामाजिक सञ्जालहरूले निम्त्याएको नकारात्मक प्रभावलाई न्यूनीकरण गरी समाजमा हराएको सामाजिक संवेदनशीलतालाई निरुत्साहन गरी नैतिक शिक्षा र सकारात्मक सोचको विकासमा जोड दिनुपर्ने टट्टिकारो आवश्यकता देखिन्छ। यस्तो अवस्थाले निम्त्याउन सक्ने नकारात्मक नतिजालाई मध्यनजर गरी प्रारम्भिक विद्यालयबाटै सचेतनामुलक र परामर्शात्मक शैक्षिक प्रक्रियालाई उच्च प्राथमिकतामा राखी तालिमप्राप्त परामर्शकर्ताहरूको समन्वयमा विद्यालय, टोल तथा समाजमा सचेतनामुलक कार्यक्रमहरू सञ्चालन गरी आत्महत्या, डिप्रेसन लगायतका नकारात्मक सोच निराकरणमा जोड दिइनेछ।
 ७. लागुऔषध दुर्व्यसनी लगायतका नकारात्मक बानीको सिकार भएका ब्यक्तीहरूलाई उपचार तथा आवश्यक परामर्श सेवाका लागि गैर सरकारी संस्थासँगको समन्वय र सहकारीतमा पुरस्थापना केन्द्रमा भर्ना गराउने तथा यस्ता घटनाहरू हुन नदिन परामर्श सहित आवश्यक क्लिनिक सेवा सञ्चालन गरिनेछ। डिप्रेसन तथा नकारात्मक कुलतमा फसेका ब्यक्तीहरूको लागि सिपमुलक तालिम तथा मनोरञ्जनात्मक क्रियाकलापहरू सञ्चालन गरी आयआर्जन सहित गुणस्तरीय जीवन जिउने कलाको विकासमा जोड दिइनेछ। योग ध्यान जस्ता क्रियाकलापलाई उच्च प्राथमिकतामा राखि विद्यालयमानै योग र ध्यान सिक्ने सिकाउने ब्यबस्था मिलाइने छ। विकास र निर्माण सहित रुपाको समृद्धिका बिषयहरूमा समेत पुर्वाग्रही नजरबाट हेर्ने प्रवृत्तिबाहक ब्यक्तीहरूमा **“जनजनमा रुपा मनमनमा रुपा”** भन्ने भावना जागृत गराउन बिभेद र असमानताको खाडललाई पुर्न समानताको सुत्र प्रयोग गरिनेछ।
 ८. स्थानीय तह स्थापना भएसँगै नागरिकले अनुभूत गर्ने गरी सेवा प्रवाह र विकास निर्माणलाई लोकतान्त्रिक विधि र पद्धति अनुरूप सञ्चालन गरिएका छन्। देशकै अर्थतन्त्र खस्कदो रहेको अवस्थामा रूपाबासीको समृद्धिलाई आत्मसात् गरी आर्थिक वृद्धिलाई सकारात्मक दिशामा अगाडि बढाइ उत्पादन र उत्पादकत्वमा वृद्धि गरी हितकारी कार्यक्रम र योजनाहरूको कार्यान्वयनमा ल्याइने छ।

१९. आन्तरीक स्रोतको परिचालनलाई दियो बनाइनेछ । राजस्वका थप क्षेत्र पहिचान गरी दायरा विस्तार गरिनेछ । सबै प्रकारका आर्थिक क्रियाकलापलाई औपचारिक प्रणालीमा आवद्ध गर्ने जोड दिइनेछ । आधुनिक प्रविधिको अधिकतम उपयोग गर्दै राजस्व प्रशासनको दक्षता बढाइनेछ ।
२०. अनुभव र ब्यबहारमा खारिएको मेरुदण्डको रूपमा रहेका रुपा गाउँपालिकाका जेष्ठ नागरिक सम्मान र संरक्षणको लागि जेष्ठ नागरिकहरूको सम्मान र संरक्षण गर्ने परिवारलाई **“परिवारको हात : जेष्ठ नागरिक संरक्षणका रुपाको साथ”** भन्ने नारा चरितार्थ गर्न विशेष सम्मानको कार्यक्रम सञ्चालनमा ल्याइनेछ ।
२१. रुपा गाउँकार्यपालिकाको कार्यालयमा सेवा करारमा कार्यरत कर्मचारीहरूलाई अवकाशको समयमा निजको सेवा अवधिका आधारमा अवकाश सुविधा प्रदान गर्नका लागि **सेवा करार कर्मचारी अवकाश सुरक्षा कोष कार्यक्रम** सञ्चालन गरिनेछ ।
२२. नेपालकै महत्वपूर्ण तथा रुपा गाउँपालिकाको महत्वकाक्षी कोइलेनी हाइड्रो योजनाको सर्वेक्षणको कार्य सूचारु भएको छ । तिनै तहका सरकारहरूको समन्वय र सहकार्यमा उक्त योजना अगाडि बढाइनेछ ।
२३. रुपा गाउँपालिकाको गौरवको योजनामध्ये रुपा रिडरोड अन्तर्गत २५ किलोमिटर भन्दा बढी पिच सम्पन्न भएको छ । सो सडक अन्तर्गत वडा नं. ७ र ९ को २४ किलोमिटर मोटरबाटो पिचको लागि रामकोट हंसपुर, हाँसपोखरी, कोइलेनी, ठुलबेसी तथा रुपा ९ को स्यात्री, दरगाउँटार हुँदै देउपुरसम्म पिचको लागि टेन्डर प्रक्रिया पुरा भई सडक पिचको कार्य अगाडि बढेको छ ।
२४. आगामी वर्ष प्रदेश सरकारबाट रूपाका गौरवका योजना मध्ये रूपा रिडरोड रूपा ७ रामकोट देखि हाँसपोखरी, कोइलेनी, पिप्ले, स्यात्री हुँदै दरगाउँटार, देउपुरबेंसी हुँदै पोल्याड् सम्मको १६ किलोमिटर बाटो अस्फाल्ट पिच गर्नको लागि बजेट व्यवस्था भएको छ ।
२५. खाल्टेखोला पुल, सहेला पुल, हाँसपोखरी माझबेंसी सडक, मोहरिया रामकोट झोलुङ्गेपुल लगायत योजना समावेश भएका छन् ।
२६. रूपा गाउँपालिका वडा नं १ र २ नं वडा कार्यालयबाट गाउँपालिका केन्द्रसम्म जोड्ने महत्वपूर्ण सडक, शिवचण्डी बाटो गाउँपालिकाबाट नै पिच गर्ने ब्यवस्था मिलाइने छ ।
२७. स्थानीय स्तरमा प्रचलनमा रहेका भाषाभाषी, भेषभुषा र सास्कृतिक रहनसहन, कला, लगायत पुरातात्विक महत्त्वका सम्पदाको संरक्षण र संवर्द्धनमा विशेष पहल गरी यसको उन्नयनमा जोड दिई सास्कृतिक हव तथा पर्यटनको विकासमा टेवा पुऱ्याइने छ । गाउँपालिका भित्रका सम्पूर्ण जातजातीहरूको भाषा तथा संस्कृतिलाई लिपिबद्ध गरिनेछ ।
२८. दिगो बिकासका लक्ष्यहरूलाई स्थानीयकरण गरी नेपाल सरकारले अवलम्बन गरेका नीति तथा सिद्धान्तका आधारमा योजना तथा कार्यक्रम सञ्चालन गरी राष्ट्रिय उद्देश्य तथा सोचको बाहक बनी स्थानीय सरकारको सुदृढीकरणमा जोड दिई सुशासनको प्रत्याभूती दिलाउन निरन्तर लागिनेछ ।

१९. महिला, दलित, बालबालिका, जेष्ठ नागरिक, अपाङ्गता भएका, पिछडिएका, मुस्लिम, जनजाती, कुमाल, बोटे, जलारी लगायत अल्पसङ्ख्यक, तेस्रो लिङ्गी समुदायका लक्षित वर्गहरूको अवस्थालाई मध्यनजर गरी गरिवीको रेखामुनी रहेका रूपाबासीको जीवनस्तर सुधार गरी, सर्वाङ्गीण हितको प्रवर्द्धन गर्दै वर्गीय र सामाजिक मुक्तिको साथै सार्वभौमसत्ता, नेपालको स्वतन्त्रता, स्वाधीनता, भौगोलिक अखण्डता, राष्ट्रिय हित तथा रूपाका जनताको समग्र विकासको नीति लिइने छ ।
२०. रूपा गाउँपालिकाको प्रथम पञ्चवर्षीय योजनाको समिक्षा गरी दोस्रो पञ्चवर्षीय योजनाको आधारपत्र तयार गरी पञ्चवर्षीय योजना निर्माणमा गरिनेछ । रूपा गाउँपालिकाको समृद्धिको लागि कृषि, पर्यटन, उर्जा, उद्योग, भौतिक पूर्वाधार, वन, प्राकृतिक स्रोत परिचालन गरी मानव संशाधन र सुशासनका क्षेत्रहरूमा आवश्यक नीति तथा कानूनहरूको निर्माण गरी विकास र समृद्धिमा लागिने छ ।
२१. रूपाबासीको रोजगारीको अवसर सिर्जना गर्ने, बहुआयामीक गरिबी न्युनीकरणमा पहलकदमी गरी रूपा भित्र सडक सञ्जालको पहुँच स्थापित गर्दै, मानव विकासका लागि शिक्षा र स्वास्थ्य क्षेत्रलाई सर्वसुलभ र गुणस्तरीय बनाउने प्रयास गर्दै आएका छौं ।
२२. नेपालको संविधान, नेपाल सरकारको पन्ध्रौ योजना, गण्डकी प्रदेश सरकारको आवधिक योजना, दोस्रो पञ्चवर्षीय योजनाको आधारपत्र, मध्यमकालिन खर्च संरचना, दिगो विकासका लक्ष्यहरू, तथा हालसम्मको उपलब्धि जनताको आकांक्षाको आधारमा नीति तथा कार्यक्रम तर्जुमा गरिएको छ ।
२३. हालसम्म गाउँपालिकाले अवलम्बन गरेका नीति तथा कार्यक्रमका आधारमा रूपाको समृद्धिका लागि सेवा प्रवाहलाई थप प्रभावकारी बनाउन सफल भएका छौं । **“बिकासको आधार: सडकको पूर्वाधार”** भन्ने नारालाई आत्मसात गरी सडक पूर्वाधार विकासमा सफल भएका छौं । कृषि, शिक्षा, स्वास्थ्य, पर्यटन, सामाजिक विकास लगायतका क्षेत्रहरूमा गरिएका कार्यक्रम मार्फत युवा तथा उद्यमीहरूको सिप विकास गरी स्वरोजगारको वातावरण सिर्जना गर्न सफल भएका छौं ।
२४. सीमित स्रोत र साधनको उच्चतम प्रयोग गरी प्राप्त उपलब्धिलाई जगेर्ना गर्दै रूपाबासीलाई सर्वाङ्गीण विकासको अनुभूति गराउन चुनौती सामना गर्नु परे पनि यसलाई हामीले अवसरको रूपमा लिएका छौं । गाउँपालिकाको सबै क्षेत्रमा सम्भावनाको पहिचान गरी स्थानीय स्रोत र साधनको उपयोगका साथ स्वरोजगारको सिर्जना गरी आत्मनिर्भरताको विकासमा क्षेत्रगत हिसाबले जनताको जीवनस्तर सुधार गर्न सकिन्छ भन्ने अनुभूति भएको छ ।
२५. रूपा गाउँपालिकाले निर्माण गरेको पञ्चवर्षीय आवधिक योजनामा प्रस्तुत सोच तथा लक्ष्यका आधारमा एकिकृत पुँजीको निर्माण गरी गरिब, किसानहरूको लागि अवसरको सिर्जना गराउने गरी कार्यक्रम कार्यान्वयन गरिएको छ । नेपाल सरकार, गण्डकी प्रदेश सरकार तथा गाउँपालिकाले निर्माण गरेका कानूनहरूका आधारमा गाउँपालिकाको योजना तथा कार्यक्रमहरूको प्रजातान्त्रिक पद्धतको पालना गरी समृद्ध रूपाको परिकल्पना गर्ने हाम्रो जिम्मेवारी हो । रूपाबासी जनताहरूको साथ र सहयोगले अधिल्लो कार्यकालमा चुनौती र समस्याहरूलाई समाधान गरी चौतर्फी विकासको बलियो जग

- बसाउन सफल भयौं भन्ने महशुस गरेका छौं । यस कार्यमा निरन्तर लाग्नुहुने सम्पूर्ण जनप्रतिनिधि, कर्मचारी, बुद्धिजीवी, राजनीतिकर्मी र रूपाका जनतालाई आभार एवम् धन्यवाद ज्ञापन गर्दछु ।
२६. हामीले स्थानीय तहको नेतृत्व गर्नुपूर्व विकासले अपेक्षित गति लिन सकेको थिएन । गाउँपालिकाको संरचना बनेर जनप्रतिनिधिले नेतृत्व गर्न थालेपछि स्वास्थ्य, शिक्षा, सडक, खानेपानी, सिँचाइ, कृषि, पशु, पर्यटन, सामाजिक विकास, सुशासन तथा अन्य क्षेत्रमा बलियो जग बसाउन सफल भएका छौं ।
२७. नेपाल सरकारको पन्ध्रौं योजना, गण्डकी प्रदेश सरकारको आवधिक योजना, दिगो विकासको लक्ष्य तथा राष्ट्रिय नीति तथा सिद्धान्तका मार्गचित्रका आधारमा आर्थिक बृद्धि र विकासमा टेवा पुऱ्याउन विद्यमान समस्याहरूको समाधान गरी समन्वय र सहकार्यमा कार्यक्रम तथा योजनाहरू अगाडि बढाइनेछ । रूपाकोट स्वास्थ्य चौकीलाई स्तरोन्नति गरी सञ्चालन गरिएको १५ शैयाको अस्पताल सञ्चालन भएकोमा थप सुविधा सम्पन्न अस्पताल भवन निर्माणका लागि जग्गाप्राप्ति भइसकेकोले थप व्यवस्थित सेवा सहितको २५ शैयाको सुविधा सम्पन्न अस्पताल निर्माणको कार्यलाई अगाडि बढाइने छ ।
२८. प्रशासनिक सेवालालाई प्रभावकारी बनाउन सबै वडा कार्यालय व्यवस्थित गर्नुका साथै गाउँपालिकाको सुविधा सम्पन्न भवन निर्माण गरिनेछ । २ नं वडा कार्यालयको प्रशासनीक भवन निर्माण यसै बर्ष सम्पन्न हुनेछ । आगामी आर्थिक बर्षदिखि प्रत्येक वडाबाट आफ्नै भवनबाट सेवा प्रवाह हुनेछ ।
२९. विद्युत प्रवाहमा हुन सक्ने अवरोधको समस्या समाधान गर्न विद्युत प्राधिकरणसँग समन्वय गरी वन, बजार र बस्ती क्षेत्रमा कालो तार राखी नियमित तथा सुरक्षित विद्युतीय सेवाको व्यवस्था गरिनेछ ।
३०. रूपाताल परियोजनाको कार्य द्रुत गतिले अगाडी बढिरहेको छ । यसलाई गुणस्तरीय बनाई पर्यटकीय हबको रूपमा विकास गर्न गाउँपालिकाको तर्फबाट आवश्यक पहल गरिनेछ ।
३१. गाउँपालिका भित्रका ठुला सडक शिवचण्डी मोटरबाटो, थुम्की-पोल्याड, रामकोट-ठुलबेंसी-माझबेंसी मोटरबाटो, आँपुखोला- देउराली- चिसापानी- सिसाघाट रूपा को रिडरोड, भोर्ले-आँपुखोला, रामदी माउँडाँडा फैचोक रूपा रिडरोड, मादी करिडोर स्तरोन्नती तथा पिचको लागि प्रदेश तथा संघ सरकारसँग समन्वय गरी निर्माणका कार्य अगाडी बढाइनेछ ।
३२. रूपा गाउँपालिका क्षेत्रभित्र रहेका अनौपचारिक क्षेत्रका श्रमिक र स्वरोजगारमा रहेका ब्यक्तिहरूको लागि योगदानमा आधारित सामाजिक सुरक्षा योजना कार्यक्रम सञ्चालनमा ल्याइनेछ ।
३३. रूपा गाउँपालिकामा रहेका भुमीको बर्गीकरण, समुचित उपयोग र प्रभावकारी ब्यवस्थापनको माध्यमबाट अधिकतम र दिगो लाभ हासिल गर्नका लागि जग्गा बर्गीकरण कार्यक्रम सञ्चालन भइरहेको छ । उक्त कार्यलाई यसै आर्थिक बर्षमा सम्पन्न गरिनेछ ।
३४. रूपा गाउँपालिकाबाट अन्यत्र बसाइसराइ हुने अवस्थाको अध्ययन गरी बसाइसराइ प्रक्रिया नियन्त्रणको आवश्यक कार्यक्रमहरू लागु गरिनेछ ।
३५. जनआन्दोलनका शहिद, बेपत्ता तथा घाइतेहरूको योगदानलाई सम्मान गर्दै उनीहरूको परिवारको सामाजिक सुरक्षाको प्रत्याभूति हुने गरी कार्यक्रमलाई निरन्तरता दिइनेछ ।

आदरणीय गाउँसभा सदस्यज्यूहरू,

रूपा गाउँपालिका कास्कीको आर्थिक वर्ष २०८१/०८२ को क्षेत्रगत नीतिहरूलाई निम्नानुसार प्रस्तुत गरेको छु ।

श्रम तथा युवा रोजगार

- संविधान प्रदत्त न्यूनतम रोजगारीको हक लाई प्रत्याभुत दिलाउन रूपा गाउँपालिकामा रहेको रोजगार सेवा केन्द्र लाई आन्तरिकीकरण र थप सुदृढीकरण गर्दै सो केन्द्र अन्तर्गत प्रधानमन्त्री रोजगार कार्यक्रम(PMEP), युवा रोजगारीका लागि रूपान्तरण पहल योजना(YETI), गरिवी निवारणका लागि लघु उद्यम कार्यक्रम (MEDPA), सुरक्षित आप्रवासन परियोजना (SaMi) , श्रम सम्बन्धी कार्य, सामाजिक सुरक्षा कोष कार्यक्रम, वैदेशीक रोजगार बोर्ड र कोष मार्फत सञ्चालित कार्यक्रम, युवा स्वरोजगार कार्यक्रम जस्ता युवा लक्षित रोजगारमूलक कार्यक्रमहरू रहने संगठन संरचना तयार पारि सञ्चालनमा ल्याइनेछ। जसले प्रत्यक्ष रूपमा श्रम बजारमा आउने सम्पूर्ण प्रकारका श्रमशील बेरोजगार युवायुवती का लागि आन्तरिक र बाह्य रोजगारीको विनिमय गर्दै रोजगार वैकको रूपमा कार्य गर्नेछ, साथै सिपयुक्त दक्ष जनशक्ती निर्माण र आन्तरिक रोजगार प्रवर्द्धनमा एक महत्वपूर्ण अंगका रूपमा कार्य गर्नेछ ।
- कामगरी कमाउ; स्वदेशमै रमाउ भन्ने नाराकासाथ रूपा गाउँपालिकामा रहेका र वैदेशिक रोजगारीबाट सिप तथा अनुभवसहित फर्केका युवाहरूलाई उनीहरूको क्षमताको उपयोग गरी उद्यमशीलताको विकास गर्न स्वरोजगारमूलक तालिमलाई निरन्तरता दिइनेछ ।
- प्रधानमन्त्री रोजगार कार्यक्रम मार्फत रूपा गाउँपालिका भित्र १८-५९ वर्ष उमेर समूहका सूचीकृत युवाका लागि न्यूनतम १०० दिनको रोजगारीका लागि लागत साझेदारीमा विकास योजनाहरू सञ्चालन गरी रोजगारी श्रम बजारमा प्रवेश गराइनेछ ।
- शिक्षित बेरोजगार तथा सिपयुक्त बेरोजगार युवावर्गलाई युवा स्वरोजगार कार्यक्रम, गरिवी निवारणका लागि लघु उद्यम कार्यक्रम तथा महिला उद्यमी कार्यक्रम मार्फत सिप र उत्पादनशील रोजगारीमा जोड दिई लक्षित वर्गको जीवनस्तरमा सकारात्मक परिवर्तनका लागि लघु तथा घरेलु उद्योग, कृषि फर्म लगायत व्यवसायजन्य जनशक्ति निर्माणका लागि आवश्यक नीति तथा बजेट व्यवस्थापन गरी कार्य सञ्चालन गरिनेछ ।
- रूपा गाउँपालिकाका युवाहरूलाई रोजगारमा जोड्नका निमित्त गाउँपालिकाको तर्फबाट विभिन्न आयमूलक कार्यक्रम तथा तालिमहरू जस्तै वारिष्ठा, हाउसवेरिड, पलम्बिड, बेत बास, कार्पेन्टर, अचार बनाउने कार्यहरूलाई प्राथमिकतामा राखिनेछ ।
- गरिवी निवारणका लागि लघु उद्यम कार्यक्रम मार्फत MEDPA GESIMIS मा समावेश भई आधारभुत सिप हासिल गरिसकेका सक्रिय लघु उद्यमीहरूका लागि व्यवसायको स्तरोन्नति तथा बजारीकरण सम्बन्धमा थप कार्यक्रमहरू तय गरिनेछ ।

- रुपा गाउँपालिकाको तथ्याङ्क सङ्कलनको कार्य सम्पन्न भइसकेकोले उक्त तथ्याङ्कको आधारमा युवा, महिला, दलित, लगायत न्युन आय भएका लक्षित वर्गहरूको तथ्याङ्क संकलन तथा आवश्यकताको पहिचान गरी बजारको माग अनुसार सिपमूलक तथा व्यवसायिक तालिमका आधारमा स्वरोजगार बनाईने छ ।
- युवाहरूलाई रूपा भित्रै विभिन्न क्षेत्रमा रोजगारी दिलाउनको लागि गाउँपालिकाको तर्फबाट युवा तथा स्वरोजगार कोषको स्थापना गरी पूँजी नभएका व्यवसायीहरूलाई न्यूनतम व्याजदरमा ऋण दिने नीति लिइने छ ।
- बैदेशिक रोजगारबाट फर्केका युवाहरूलाई स्वदेशमै आउँ स्वरोजगारमा रमाउँ भन्ने उद्देश्यलाई चरितार्थ पार्न पुनः बैदेशिक रोजगारीमा जानबाट निरुत्साहित गर्नका लागि पर्याप्त रोजगारी तथा स्वरोजगार सिर्जनाका कार्यक्रम अगाडि सारिनेछ ।
- राष्ट्रिय तथा अन्तराष्ट्रिय स्तरमा गरिएको प्रतिवद्धताको कार्यान्वयन गरी रूपामा रहेका बालबालिकाको सर्वाङ्गीण विकास गरी प्रारम्भिक बाल विकास र बाल सहभागीताकी प्रत्याभुती दिलाइ रूपा गाउँपालिकामा बालमैत्री तथा बालश्रम मुक्त गाउँपालिका घोषणाका कार्यक्रमहरू अगाडि सारिनेछ ।

कृषि

- कृषि क्षेत्रको उत्पादन उत्पादकत्व वृद्धि आधुनीकीकरण ब्यवसायीकरण एवम् बजारीकरणको स्पष्ट मार्गचित्र तयार गरी कार्यान्वयनमा ल्याइनेछ । उत्पादनदेखि बजारसम्म कार्यक्रम सञ्चालन गरी अन्तर स्थानीयहरूबिच समन्वय गरी कृषि उपजहरूको समुहिक स्टल तथा बजार सञ्चालनमा ल्याइनेछ ।
- मौरीको घर समृद्धिको आधार भन्ने ध्येयलाई उजागर गर्दै विकास र समृद्धिको मेरुदण्ड मानिएको कृषि क्षेत्रको विकास गरी स्थानियको आयआर्जनमा वृद्धि गरी खाद्यान्न आत्मनिर्भर हुनका लागि विभिन्न कार्यक्रमहरू सञ्चालन गर्दै आएको छ । एक घर एक घर कार्यक्रम अन्तर्गत जनताहरूको माग बमोजिम मौरीघर बाँड्ने कार्यक्रम सम्पन्न भएको छ ।
- मौरी प्रवर्धनको चरण; ब्रान्डीड र बजारीकरण भन्ने नारालाई चरितार्थ गर्न मौरी प्रवर्धनको कार्यक्रमलाई निरन्तरता दिइ रूपा गाउँपालिकालाई मौरीको हवको रूपमा विकासका साथै मौरीको लागि आवश्यक पर्ने आहार तथा खानाको लागि फलफुल तथा मौरी मैत्री खेती गर्न प्रोत्साहन गरिनेछ । साथै उत्पादित महलाई प्रशोधन, शुद्धिकरण, गर्नका लागि मह प्रशोधन र शद्धिकरण औजार वा मेसिनको ब्यबस्थापन गरी ब्रान्डीड र बजारीकरणको लागि अन्य स्थानीय तहहरूसँग समन्वय गरी सामुहिक बिक्री केन्द्र स्थापनाको लागि आवश्यक ब्यबस्था मिलाइनेछ । मौरी बिमा कार्यक्रमलाई प्राथमिकतामा राखिएको छ । महजन्य उत्पादन लगायत मौरीजन्य अध्ययन तथा अनुसन्धान गर्ने बातावरण सिर्जना गरिनेछ । किसानहरूलाई मह काड्ने औजार ब्यबस्थापन, मौरी घर बिस्तारीकरण सहित बिक्री बितरणमा प्रोत्साहन गरिनेछ ।

- किटनाशक बिषादीको अनावश्यक प्रयोग, अनियन्त्रित डढेलो लागयतका कार्यहरुले मौरी पर्वर्धनमा नकारात्मक प्रभाव पार्ने हुदाँ त्यस्ता कार्य निरुत्साहनका लागि आवश्यक प्रक्रिया अगाडी बढाइनेछ ।
- गाउँपालिकाको साथ: किसानको हात भन्ने अभिप्रायलाई निरन्तरता दिदै आगामी आर्थिक बर्षमा रूपा गाउँपालिकाभित्र २५ हजार लिटर मह उत्पादन गर्ने लक्ष्य लिएको छ। उत्पादित महको ब्रान्डिङ गरी बजारीकरणको उचित व्यवस्थापन गरिनेछ ।
- सम्भावनाको खोज: रैथाने उत्पादनमा जोड भन्ने आदर्शलाई चरितार्थ गर्दै रैथाने तथा स्थानीय बाली वा उत्पादन जस्तै अनदी, मसिनो, बिरम्पुले, जेठो बुढो, सामा, काइनो, कोदो संरक्षण तथा ब्यवसायीकरण गरी रैथाने बालीको उत्पादनमा जोड लगायत प्राविधिक सहयोग गरी बिउबिजन उत्पादन लगायत बजारीकरणका लागि कार्यक्रमहरु सञ्चालन गरिनेछ ।
- खाद्यान्न, ब्यापार र औषधीमा कृषि उपज कार्यक्रम सञ्चालन गरी रूपाका जनताहरुको आयआर्जन बृद्धिको लागि ५००० रोपनीमा सामुहिक समुह तथा ब्यक्तिगत रुपमा अदुवा हलेदो लगायत लसुन, प्याज खेती गर्ने बातावरण सिर्जना गरिनेछ ।
- कृषक समूह र सहकारीसँग समन्वय गरी एकीकृत उत्पादन र बजारीकरण कार्यक्रम कार्यान्वयन गर्न प्रोत्साहत गरिनेछ। कृषियोग्य बाँझो जमिनमा फलफूल, र तरकारी तथा नगदेबाली खेती अन्तर्गत कम्तिमा १० हजार रोपनी जग्गामा कटहर खेती लगाउने निति लिइनेछ ।
- कृषिमा यान्त्रीकरणमा तथा प्रविधिमा जोड दिइ रूपाबासीलाई स्वरोजगार बनाउनको निमित्त प्रत्येक वडामा कुटानी पिसानी मेसिन राख्नको लागि आवश्यक ब्यवस्था मिलाइनेछ ।
- केन्द्रिय तथा प्रादेशिक सरकारसँग समन्वय गरी औषधीजन्य तथा उद्योगजन्य कच्चा पदार्थ उत्पादन प्रयोजनका लागि गाँजा खेतीको लागि आवश्यक पहलकदमी लिइनेछ ।
- विषादीमुक्त रूपा नितिलाई प्राथमिकता दिईने छ। प्रमुख खाद्यान्न तथा तरकारीमा आत्मनिर्भर हुने गरी बाली लगाउनु पूर्व नै कृषकहरुलाई उत्पादनका साधनमा सहज पहुँच हुने सुनिश्चित गरिनेछ। कृषि उत्पादनमा आधुनिक प्रविधिको प्रयोगलाई प्रोत्साहित गरिनेछ। छरिएर रहेका कृषिभूमिको एकीकरण गरी सामूहिक खेती, करार खेती एवम् सहकारी खेती प्रवर्द्धन गरिनेछ ।
- रूपा गाउँपालिका बिउबिजनमा आत्मनिर्भरता बन्नका लागि विशेष कार्यक्रम सञ्चालन गरिनेछ। जैविक कृषि, पशुपन्छी तथा मत्स्य बिमालाई सूचना प्रविधिमा आधारित बनाई बीमाको पहुँच र दायरा विस्तार गरिनेछ। साना सिमान्तकृत लगायत उत्कृष्ट कृषक प्रोत्साहन कार्यक्रमलाई निरन्तरता दिइनेछ ।
- उत्पादन प्रक्रिया सुरुहुन अगावै आधारभूत कृषि उपजको न्यूनतम समर्थन मूल्य तोकिनेछ। कृषकसँगको सहकार्यमा न्यूनतम समर्थन मूल्य तोकिएका कृषि उपज खरिद एवम् व्यावसायिक उत्पादकसँग अग्रिम खरिद सम्झौता गर्ने व्यवस्था मिलाइनेछ ।

- माटोको उर्वराशक्तिको दिगो व्यवस्थापन गर्न मलखादको व्यवस्थापन, गुणस्तर अनुगमन र वितरण थप व्यवस्थित र पारदर्शी बनाइनेछ। माटोको अम्लीयपना घटाउन र उत्पादन वृद्धि गर्न प्राङ्गारिक खेतीलाई प्रोत्साहित गरिनेछ।
- युवासँगको आशा: कृषिमा भरोसा भन्ने नारालाई कार्यान्वयन गर्न युवा कृषक तथा उद्यमीहरूसँगको साझेदारीमा बडास्तरमा नमुना फार्म स्थापना गरी सिकाइ केन्द्रको रूपमा विकास गरिनेछ। कृषि अनुसन्धानका कार्यक्रमहरू किसानका समस्या र बजारको मागअनुरूप निर्देशित हुने व्यवस्था मिलाइनेछ।
- फलफूल नर्सरी र बेर्ना रोपणलाई व्यापक रूपमा विस्तार गरी १० वर्षभित्र गाउँपालिकालाई फलफूलमा आत्मनिर्भर बनाइनेछ ।
- निर्वाहमुखी कृषि प्रणालीलाई व्यावसायिक एवम् प्रतिस्पर्धात्मक कृषि प्रणालीमा रूपान्तरण गरी दिगो कृषि विकासको माध्यमबाट रूपावासीको जीवनस्तरमा सुधार ल्याउन कार्यक्रम सञ्चालन गरिने छ।
- गाउँपालिकाको सोच: स्थानीय उत्पादनमा जोड भन्ने नारालाई कार्यान्वयन गर्न गाउँपालिकामा सिप्लिकानका विरूवा रोपी मोडल फर्मको रूपमा विकास गर्न व्यवसायिक खेती गर्ने कार्यक्रमलाई प्रभावकारी कार्यान्वयन गरिनेछ ।
- बाँदर नियन्त्रणका लागि बाँदर पार्क निर्माणको सम्भाव्यता अध्ययन गरी कार्य अगाडि बढाइनेछ साथै वन्यजन्तु व्यवस्थापनमा विशेष जोड दिइनेछ ।
- अनुदानमा उपलब्ध हुने रासायनिक मललाई व्यवस्थित गर्न र किसानको सहज पहुँचका निम्ति प्रत्येक वडामा डिपो राख्ने कार्यक्रमलाई निरन्तरता दिइनेछ ।
- रूपाको सान: उत्पादनमा आधारित अनुदान भन्ने नारा अनुसार कृषिको उत्पादन र उत्पादकत्व वृद्धि गर्न कृषक समूह कृषि उद्यमी कृषि कम्पनी कृषि सहकारी तथा कृषि फर्महरूलाई कृषि आय र प्रतिफलका आधारमा अनुदान तथा कृषकहरूको मागका आधारमा अनुदान प्रदान गरिने छ ।
- गाउँपालिकाका सम्पूर्ण कृषकहरूलाई किसान सूचीकरण प्रणालीमा आवद्ध गराई अनुदानका कार्यक्रमहरूमा अनिवार्य सूचिकृत हुनुपर्ने नीति अबलम्बन गरिने छ । हाल २४०० कृषक परिवार प्रणालीमा सूचिकृत भएकोमा चालु आर्थिक वर्षमा सम्पूर्ण कृषकहरूलाई सूचिकृत गर्ने लक्ष्य राखिएको छ । कृषि क्षेत्रका सेवासुविधा तथा सहूलियतलाई डिजिटलाइजेसन गरी सर्वसुलभ र पारदर्शी बनाइनेछ।
- गाउँपालिकाका किसानहरूलाई बाली उपचार सहजीकरण गर्न कृषि स्नातक परिचालन गरी घर घरमा प्राविधिक सेवा प्रदान गरिनेछ ।
- एक वडा एक कृषि सञ्जाल गठन गरी कृषि कार्यलाई थप व्यवस्थित र व्यावसायिक बनाइने छ ।

- रूपा गाउँपालिकामा उत्पादित कृषजन्य लगायत बस्तुहरु संकलनको लागि टोल तथा समुदायमा सङ्कलन केन्द्रको स्थापना गरिनेछ । उत्पादित बस्तुहरुको बजारीकरणको लागि कृषि एम्बुलेन्स सञ्चालन गरिने छ ।

पशु सेवा

- रूपा गाउँपालिका भौगोलिक अवस्था पशुपालनमैत्री भएकाले यस क्षेत्रका अधिकांश जनताहरु पशुपालनमा आवद्ध छन् । जनतालाई पशुपालनमा आवद्ध गराइ स्वरोजगारमा अभिवृद्धि गरी दुध तथा पशुजन्य उत्पादनमा आत्मनिर्भर बनाइ बढी उत्पादन भएका बस्तुहरुको निर्यात तथा बजारीकरणको व्यवस्था मिलाइनेछ ।
- गाउँपालिकाभित्र किसानहरुलाई घाँसको अभाव नहोस् र सामुहिक पशुपालनमा टेवा पुगोस् भन्ने हेतुले "पशुलाई आहार हरियो घाँस सदावहार" नारालाई सफल पारी उत्पादन लागत कम गराउनका लागि घाँस खेती कार्यक्रमलाई सञ्चालन गरी गाउँपालिका स्तरीय घाँसको स्रोत केन्द्र स्थापना गरिनेछ ।
- "उत्पादनमा आधारित अनुदान" कार्यक्रमलाई सफल पार्न कृषक, फर्म तथा समूहहरुलाई पशुपक्षी जन्य उत्पादनमा आधारित अनुदान प्रदान गरिनेछ । सोको अनुगमन तथा मुल्याङ्कनलाई थप प्रभावकारी बनाइनेछ ।
- गरिवीको रेखामुनी रहेका, सिमान्तकृत, फरक क्षमता भएका तथा कम पहुँचमा रहेका नागरिकहरुको जीवनस्तर सुधारका लागि विभिन्न संस्थाहरूसँग समन्वय तथा सहकार्य गरी बाखा तथा कुखुरा बितरण कार्यक्रम निरन्तरता दिइनेछ ।
- रूपा गाउँपालिकाका किसानहरुलाई पशु उपचारमा सहजीकरण गर्न टोल टोलमा कृषकहरूसँग जनप्रतिनिधी सहित कृषि पशु प्राविधिक र पशु चिकित्सक मार्फत कृषकसँग घुम्ती भेटघाट कार्यक्रम सञ्चालन गरिनेछ ।
- पशुपालनलाई व्यवस्थित गर्न भकारो सुधार कार्यक्रमलाई निरन्तरता दिइनेछ ।
- "स्वस्थ पशु समृद्ध किसान" नारालाई सफल पार्न हरेक वडामा पशु स्वास्थ्य शिविर सञ्चालन गरिनेछ ।
- "बिमामा लागौं हामी : पशु सुरक्षामा लगानी" नारालाई सफल पार्न कृषि तथा पशुपक्षी विमाका लागि विमा सचेतना कार्यक्रम सञ्चालन गरिने छ । साथै पशुपन्छी जोखिम न्युनीकरण गरी कृषकलाई राहत प्रदान गर्न रूपा गाउँपालिका भरिका सम्पूर्ण गाई, भैसी र गोरुहरुमा निशुल्क बीमा कार्यक्रम सञ्चालन गरिनेछ ।
- "महामारी रोगको प्रकोप नियन्त्रणमा पुर्ण खोप" भन्ने आदर्शलाई कार्यान्वयन गर्न पशुपन्छीहरुको विभिन्न महामारी रोग नियन्त्रणका लागि संघ तथा प्रदेश सरकारसँग समन्वय गरी पुर्ण खोप कार्यक्रम सञ्चालनमा ल्याइनेछ ।

- दुध, अण्डा, माछा, मासुको उत्पादन उत्पादकत्वमा वृद्धि गर्न कृत्रिम तथा प्राकृतिक गर्भधानको माध्यमद्वारा रुपा गाउँपालिकाभित्रका गाइ र भैसी लाई निशुल्क नश्व सुधार कार्यक्रमलाई निरन्तरता दिइनेछ ।
- असल अभ्यास तथा अनुभवहरूको अवलोकन तथा अध्ययनका साथै क्षमता बिकासको लागी कृषकलाई तालिम तथा भ्रमणमार्फत क्षमता अभिवृद्धि गरी व्यावसायिक बनाउने नीति लिइनेछ ।
- गाउँपालिकाभित्र पशुपन्छीपालन सम्बन्धी कार्यक्रम सञ्चालन गर्न राष्ट्रिय तथा अन्तराष्ट्रिय गैर सरकारी संघ संस्थाहरूसँग सहकार्य गरि कृषकहरूको माग बमोजिम साझेदारी कार्यक्रमहरू सञ्चालन गरिनेछ ।
- पशुबाट मानिसमा सर्ने विभिन्न रोगहरूको बारेमा जनचेतनाको लागी विभिन्न कार्यक्रम सञ्चालनमा ल्याइनेछ ।
- "कामको सम्मान स्वरोजगार अभियान" नारालाई सफल पार्न पुँजीको अभावमा व्यवसाय गर्न चाहने तथा वैदेशिक रोजगारबाट फर्केका युवाहरूलाई मागमा आधारित अनुदान उपलब्ध गराई स्वरोजगार प्रोत्साहन गरिनेछ। पुँजीको अभावमा व्यवसाय गर्न चाहने युवालाई युवा तथा स्वरोजगार कोष मार्फत् सस्तो व्याज दरमा ऋण उपलब्ध गराउने व्यवस्था मिलाइनेछ ।
- रैथाने नश्वको संरक्षण गर्न पकेट क्षेत्र सञ्चालन गरि खरि बाखा संरक्षण कार्यक्रम सञ्चालन गरिनेछ ।
- रेविज रोग नियन्त्रण सम्बन्धी कार्यक्रम सञ्चालन गरिनेछ ।
- स्थानीय गाई र भैसी संरक्षण तथा प्रवर्धनका कार्यक्रम सञ्चालन गरिनेछ ।
- कृषि तथा पशुपालन ब्यवसायलाई लाई थप ब्यबस्थित बनाइ विभिन्न कार्यक्रमहरू सञ्चालनको खाका तयार गरी प्रभावकारी नतिजाको लागी चालु आर्थिक बर्षमा दीर्घकालीन कृषि रणनीतिक योजना निर्माण गरिनेछ ।
- "दुध उत्पादनमा वृद्धि आत्मनिर्भर र समृद्धि" नारालाई सफल पार्न दुधमा आत्मनिर्भर कार्यक्रम अन्तर्गत दुधालु पशु खरिदमा अनुदान कार्यक्रम सञ्चालन गरिनेछ। पशुहरूको उपचार सहज बनाउनको लागि औषधीको व्यवस्थापन गरिनेछ ।

पर्यटन

- रुपा गाउँपालिका कास्कीको पर्यटन प्रवर्धनका लागी सम्भावना बोकेको रोयल ट्र्याक लगायतका विभिन्न पुर्वाधारको बिकास तथा स्तरोन्नतीको लागी अन्य स्थानीय तहहरूसँग समन्वय गरी संयुक्त पहल तथा सहभागीतामा पर्यटन प्रवर्धन सम्बन्धी योजना तथा कार्यक्रमहरू सञ्चालन गरिनेछ ।
- रुपा गाउँपालिकाभित्र रहेका पर्यटकीय स्थलहरूको पहिचान र प्रवर्धन गरी आन्तरिक तथा बाह्य पर्यटक धुम्न आउने बातावरण सिर्जना गर्न पुर्वाधारको बिकास, सुरक्षा प्रबन्ध र नयाँ पर्यटकीय गन्तव्यको बिस्तारमा जोड दिइनेछ । प्रकृति, संस्कृति जैविक कृषिको सम्मिश्रणलाई आधार

बनाइ पर्यटकीय बजारमा सबैको लागि सधैको लागि भन्ने नारालाई चरितार्थ गर्दै जैविक कृषि पर्यटन लगायतका आकर्षक गन्तव्यको रूपमा रुपा गाउँपालिकालाई बिस्तार गरिनेछ। अध्ययनको लागि आउने पर्यटनको लागि आवश्यक सहजीकरण तथा अध्ययन मैत्री बातावरण निर्माण गरिनेछ।

- रुपा गाउँपालिकाभित्र सञ्चालन गर्न सकिने साहसिक पर्यटनका लागि नयाँ गन्तव्यको खोजी गरी लगानीमैत्री बातावरण सिर्जना गरिनेछ। साहसिक पर्यटनमा लगानी गर्ने व्यक्ति तथा समुहलाई प्रोत्साहनका कार्यक्रम अगाडि सारिनेछ।
- आन्तरिक तथा बाह्य पर्यटनलाई लक्षित गरी विभिन्न वडाहरूमा होमस्टे (घर आवास) कार्यक्रम सञ्चालन भइरहेका छन्। उक्त होमस्टेको गुणस्तर कायम गर्न नियमित अनुगमन तथा निरीक्षण गरी थप होमस्टे सञ्चालन र प्रवर्धनमा जोड दिइनेछ।
- गाउँपालिका भित्रका विभिन्न भाषा धर्म संस्कृतिलाई पर्यटकीय सञ्चालका रूपमा जोडी सांस्कृतिक संग्राहलयको शुरुवात गरिनेछ।
- रुपा गाउँपालिका वडा नं ६ को भंगारामा पर्यटन प्रवर्धनको सम्भाव्यतालाई मध्येनजर गरी झरना निर्माणको लागि सम्भाव्यता अध्ययन गरी योजना अगाडि बढाइने छ।
- **रूपाको ध्यान: सांस्कृतिक पहिचानको** नारालाई सार्थक बनाउन रुपा गाउँपालिका भित्र रहेका ऐतिहासिक, सांस्कृतिक सम्पदा, कला साहित्यको संरक्षण गरी पर्यटन प्रवर्द्धनसँग जोडी जनताको आयस्तर बढाईनेछ।
- गाउँपालिकालाई पर्यटनको गन्तव्यको रूपमा विकास गर्न यहाँका भौगोलिक, धार्मिक, सांस्कृतिक सम्पत्तिलाई अधिकतम रूपमा प्रयोग गरी पर्यटनको विकास गर्न सबै डाँडाहरू जोडेर बहुउद्देश्यीय पदमार्ग सहित शान्ति पार्क निर्माणको कार्यलाई निरन्तरता दिइने छ। यस वर्ष रुपा ७ को इन्द्र गुफा, रुपा १ को कोटकालिका र रुपा ३ मा सहिदपार्क विस्तृत योजनाको निर्माण गरी पर्यटन प्रवर्धनमा जोड दिइनेछ।
- पौराणिक रूपमा रहेका मठ, मन्दिर, मस्जिद, गुम्बाको संरक्षण गर्दै बर पिपलको संरक्षण का लागि एक वडा तिन चौतारी निर्माण कार्यक्रमलाई निरन्तरता दिइने छ।

वन

- **वनजन्य पैदावावर समृद्धिको आधार** भन्ने मुल नारालाई चरितार्थ गर्न सामुदायीक वन, निजी क्षेत्र, स्थानीय तह, प्रदेश र संघीय सरकारहरूसँग समन्वय गरि वन उद्यमशिलताको सम्भावित अध्ययन गरी उद्योग स्थापनाको पहल गरिनेछ, युवाहरूलाई स्वरोजगार बनाउन कार्यक्रम सञ्चालन गरिनेछ।
- कृषकहरूलाई कृषि पेशामा पर्न सक्ने तथा परेको असहजतालाई मध्यनजर गर्दै वन्यजन्तु व्यवस्थापनमा विशेष कार्यक्रम लागू गरिने छ। फलफुल लगाउने; वन्यजन्तु भुलाउने कार्यक्रम

अन्तर्गत सामुदायिक बनहरुसँग समन्वय गरी बनक्षेत्रमा विभिन्न फलफुल तथा बिरुवाहरुको बृक्षारोपण गरि बाताबरणलाई पर्यावरणमैत्री बनाइने छ ।

- "सामुदायिक बन: जनताको आर्थिक समृद्धिमा योगदान" भन्ने मुल नाराका साथ वन जङ्गलमा रहेका काठ, दाउरा, जडीबुटी लगायतका वस्तुहरुको अधिकतम प्रयोग तथा वनको दिगो व्यवस्थापन गरी जनताको आयस्तर बढाउनको लागि वन सम्बन्धी प्रशोधन उद्योगको स्थापना गरी युवाहरुलाई रोजगारीमा जोडिने छ । सामुदायिक वनमा डढेलो जन्य घटनालाई निरुत्साहन गर्न सचेतनामुलक कार्यक्रम सञ्चालन गरी डढेलो नलागेका सामुदायिक वनलाई सम्मान गर्ने नीति लिइएको छ ।

खानेपानी

- खानेपानीको स्वच्छताले मानिसको गुणस्तरीय जीवनमा प्रभाव पार्ने हुदाँ रुपाबासीहरुले पिउदै आएको खानेपानीको गुणस्तर परीक्षण गरी शुद्ध खानेपानी व्यवस्थापनको लागि मुलदेखि मुखसम्म कार्यक्रमलाई निरन्तरता दिइनेछ ।
- प्रत्येक वडामा कम्तिमा १ वटा रिचार्ज पोखरी निर्माण गरी पानीको स्रोत संरक्षण गरिनेछ ।
- खानेपानी तथा सरसफाइ उपभोक्ता समिति तथा मर्मतसम्भार कार्यको लागि खानेपानी योजनाहरुको संरक्षण सरसफाई तथा गुणस्तरीय परिक्षणको लागि क्षमता बिकासका कार्यक्रमहरु सञ्चालन गरिनेछ ।
- प्रदेश सरकारबाट सञ्चालित बाँकी योजनाहरुलाई आवश्यक समन्वय मार्फत आगामी वर्ष सम्पन्न गरी सबै नागरिकका घरमा स्वच्छ खानेपानी पुऱ्याइने छ ।
- गाउँपालिकाभिन्न ९५ प्रतिशत घरमा एक घर एक धारा कार्यक्रम सम्पन्न भएको छ । बाँकी स्थानमा योजनाको सञ्चालन भैरहेको छ । गाउँपालिकामा स्वच्छ र सफा पानी व्यवस्थापनका लागि खानेपानी, मूल, पधेरो, कुवा, इनार, लगायत स्रोत संरक्षणको नीति लिइने छ ।
- गाउँपालिकाभिन्न रहेका लिफ्टिड खानेपानीको मर्मत संभारको लागि लिफ्टिड खानेपानी मर्मत कोष स्थापना गरिने छ ।
- रुपा गाउँपालिकाको खानेपानी, सरसफाइ तथा स्वच्छता योजना तयार गर्नका लागि WASH कार्यक्रमलाई निरन्तरता दिइनेछ ।

स्वास्थ्य

- स्वास्थ्य सेवा जनसाधारणको लागि अत्यावश्यक सेवा भएकाले रुपा गाउँपालिकामा उक्त सेवालाई बढी सक्षम, सुदृढ, सेवामुलक र जनउत्तरदायी बनाइ रुपाबासीलाई न्युनतमा शुल्कमा स्वास्थ्य सेवामा सहज पहुच पुर्याउन स्वास्थ्यमैत्री नीति तथा कार्यक्रम सञ्चालन गरिनेछ ।
- रुपाबासीलाई स्वास्थ्य सेवा उपलब्ध गराउन स्वास्थ्य सेवा उपयोगका क्रममा अनियोजित रुपमा भएको व्यक्तिगत खर्चलाई व्यवस्थित गर्दै सरल र सुलभ स्वास्थ्य सेवा प्रदान गर्न रुपाकोट अस्पतालमा स्वास्थ्य बीमा कार्यक्रम सञ्चालन गरी सेवा उपलब्ध गराउनुका साथै गरिबका रेखामुनि रहेका जनताहरुलाई स्वास्थ्य बीमा कार्यक्रममा प्राथमिकतामा राखी स्वास्थ्य सेवा प्रदान

गरिनेछ। स्वास्थ्य बिमा गर्ने रुपाबासीहरूले पहिलो सेवा केन्द्र रुपाकोट अस्पताललाई राखी बिमा गरेमा बिमामा गर्दा लाग्ने दस्तुरको ५० प्रतिशत छुट हुने ब्यबस्था मिलाइनेछ ।

- मानव विकासमा मुख स्वास्थ्यको महत्वपूर्ण पक्षलाई ध्यान दिँदै आधारभूत मुख स्वास्थ्य सहितको सेवा प्रणालीलाई सुदृढ गरी सीमान्तीकृत तथा कम आय हुने जनसंख्याको लागि निजी क्षेत्रको दन्त स्वास्थ्य सेवा लिन महँगो हुने अवस्थालाई मध्येनजर गरी रुपाबासीको मुख स्वास्थ्यको प्रवर्धन तथा रोगहरूको नियन्त्रण गर्ने नीती लिइएको छ। विभिन्न संघ संस्थासँग समन्वय र सहकार्य गरी रुपा गाउँपालिकामा रहेका सम्पूर्ण विद्यालयहरूमा मुख स्याहार तथा सो सम्बन्धी सचेतनामुलक कार्यक्रम सञ्चालन गरिनेछ ।
- बिगत वर्षहरूमा सञ्चालन गर्दै आएको मुटु कार्यक्रम र माध्यमिक विद्यालयहरूका विद्यार्थीसँग स्वास्थ्यकर्मी कार्यक्रम निरन्तरता दिइनेछ ।
- गाउँपालिकाको रुपाकोट अस्पताललाई थप व्यवस्थित गरि सेवा प्रवाह सहज बनाइनेछ । जनताको सेवालाई ध्यानमा राखी महिनाको १ दिन सबै स्वास्थ्य संस्थाहरूमा डाक्टर सेवा प्रदान गरिनेछ।
- रुपाबासीहरू बिरामी पर्दा रुपाकोट अस्पतालसम्म पुग्नको लागि निःशुल्क एम्बुलेन्स सेवा थप प्रभावकारी बनाइनेछ ।
- रुपाका जनताको स्वास्थ्यमा पहुँच होस् भन्ने हेतुले सबै वडामा स्वास्थ्य चौकी स्थापना गरिएको छ। स्वास्थ्यको पहुँच नपुगेको ठाँउमा स्थानीयसँग स्वास्थ्यकर्मी कार्यक्रम सञ्चालन गरिनेछ ।
- रुपा गाउँपालिकाभित्र क्षयरोगका बिरामीहरूको पहिचान गरी गाउँपालिकालाई क्षयरोगमुक्त बनाउने र क्षयरोग सङ्क्रमित बिरामीको उपचारको लागी कार्यक्रम सञ्चालन गरिनेछ।
- सबै स्वास्थ्य संस्थाहरूलाई सूचनामैत्री बनाइ स्वास्थ्य संस्थाहरूबाट दिईने सेवालाई पेपरलेस गराउन प्रदेश र संघसँगको समन्वय र साझेदारीमा कार्यक्रम प्रभावकारी रूपमा सञ्चालन गरिनेछ ।
- सरुवा रोग, किटजन्य रोग, जलवायु परिवर्तन र रोग तथा महामारी नियन्त्रणलगायत विपद् व्यवस्थापन पूर्वतयारी तथा प्रतिकार्यका एकीकृत उपायहरू अवलम्बन गरिने छ ।
- नसर्ने रोगहरूको रोकथाम तथा नियन्त्रणका लागि व्यक्ति, परिवार, समाज तथा निकायलाई जिम्मेवार बनाउँदै एकीकृत स्वास्थ्य प्रणालीको विकास तथा विस्तार निःशुल्क स्क्रिनिङका लागि कार्यक्रम तथा स्वास्थ्य शिविरहरू सञ्चालन गरिने छ ।
- महिलाहरूको पाठेघरको मुखको क्यान्सरको निःशुल्क परीक्षण तथा किसोरीहरूको पाठेघरको मुखको क्यान्सर बिरुद्धको खोपको व्यवस्था गरिने छ ।
- रुपा गाउँपालिकाका स्वास्थ्य संस्थामा सुरक्षित प्रसुति सेवा लिन आउने आमाहरू (Birthing Center) हरूमा सुत्केरी हुन नसकी पोखराका स्वास्थ्य संस्थामा प्रेसण निःशुल्क एकतर्फी एम्बुलेन्स सेवा निःशुल्क गराइने कार्य निरन्तरता दिईने छ । आगामी वर्ष रुपा गाउँपालिका वडा नं ७ को हंसपुर स्वास्थ्य चौकीबाट बर्थिङ सेवा प्रदान गर्नेगरी सेवा विस्तार गरिनेछ ।

- रुपा गाउँपालिकामा रहेका जेष्ठ नागरिकहरूको स्वास्थ्यमा विशेष ख्याल गरी जेष्ठ नागरिक आरोग्यता कार्यक्रम संचालन गरिने छ ।
- समुदायमा (विशेष गरी बालबालिकाहरूको) पोषणको अवस्था पहिचान गरि कुपोषित बच्चाहरूको सुधारका लागि विशेष कार्यक्रम सञ्चालन गरिने छ ।
- प्रत्येक विद्यालयमा अध्ययनरत विद्यार्थी तथा स्थानीयबासीलाई स्वास्थ्य सम्बन्धी ज्ञान अभिवृद्धि, स्वस्थ खानपान र व्यायाममा प्रोत्साहन गर्न विद्यालय तथा समुदाय स्वास्थ्य शिक्षा कार्यक्रम सञ्चालन गरि स्वास्थ्य सम्बन्धी सचेतना बढाइने छ ।
- रुपा गाउँपालिकाभित्र उत्पन्न हुने फोहोरमैलालाई डम्पिङ साइटको ब्यबस्था गरी सरसफाइ ब्यबस्थापन गरिनेछ ।
- गाउँघर क्लिनिक र खोप क्लिनिकलाई थप व्यवस्थित रूपमा सञ्चालन गरिने छ ।

शिक्षा

- रुपा गाउँपालिकाको आर्थिक, सामाजिक, सांस्कृतिक र पुर्वाधार लगायत सुशासन विकास र समृद्धिमा शिक्षाले महत्वपूर्ण भूमिका खेल्दछ । सिपमुलक बैज्ञानिक ब्यबहारिक एवं गुणस्तरीय शिक्षा समृद्धिको आधारशिला हो । तसर्थ रुपा गाउँपालिकाको शिक्षाको गुणस्तर बृद्धि गर्न शिक्षक तथा कर्मचारीहरूको क्षमता बिकास तथा तालिमहरू सहित उपयुक्त सिकाइको बाताबरण सिर्जना गरिनेछ । नविनतम प्रविधिको प्रयोग गरी नविन अभ्यास तथा नेतृत्व बिकास लागयतका विभिन्न कार्यक्रमहरू सञ्चालन गरी श्रमप्रतिको आस्था र सम्मान सुशासन र असल संस्कृतिका कुराहरू विद्यालयबाटै सिक्न सक्ने बाताबरण सिर्जना गरिनेछ ।
- विद्यालयमा हुने नियमित शैक्षिक कार्यक्रम लगायत सिकाइको अवस्था मुल्याङ्कन गरी सुधारात्मक पक्षमा अगाडी बढाउन प्रत्येक विद्यालयहरूमा अनुगमन सुपरीवेक्षण तथा मुल्याङ्कन संयन्त्रको ब्यबस्था गरी नियमित अनुगमत तथा निरीक्षण गरी पृष्ठपोषण उपलब्ध गराइनेछ ।
- रुपा गाउँपालिकाका कतिपय विद्यालयहरूमा विद्यार्थीको सङ्ख्या न्युन भइ पठनपाठनमा असहजता भएकाले समायोजन तथा एकीकरण कार्यक्रम सञ्चालन गरी विद्यालयहरू एकीकरण गरी शैक्षिक सुधारका निम्ति पाइलट प्रोजेक्टको रूपमा आगामी वर्ष एउटा वडाबाट कार्यक्रम सञ्चालन गरिनेछ ।
- गरेर खाँए, पढेर आएँ भन्ने नारालाई चरितार्थ पार्न समयको मागसँगै ब्यबहारिक शिक्षामा जोड दिनुपर्ने अवस्थामा बालबालिकालाई उत्पादनसँग जोडी आर्थिक अभावमा शिक्षाबाट वञ्चित हुन नपरोस् भन्ने उद्देश्यले प्रयोगात्मक तथा सिपमुलक सिकाइका साथ जीवनउपयोगी शिक्षाको लागि सुरु गरिएको पढ्दै कमाउँदै कार्यक्रम आगामी वर्ष तीन वटा विद्यालयहरूमा विस्तार गरिनेछ ।
- विपन्न गरिव र जेहेन्दार विद्यार्थीको पठनपाठनमा सहज बातावरणको सिर्जना गर्न गाउँपालिकाले गरिव तथा जेहेन्दार विद्यार्थी कोष सञ्चालनमा ल्याउनेछ ।
- रुपा गाउँपालिकाभित्रका जेहेन्दार तथा मेधावी विद्यार्थी तथा विद्यालयहरूको लागी पुरस्कार तथा प्रोत्साहन कार्यक्रमहरू सञ्चालन गरिनेछ ।

- विद्यालयको शैक्षिक गुणस्तर सुधारका लागि बालविकास सहजकर्ता, विद्यालय कर्मचारीहरूलाई प्रोत्साहन साथै कक्षा शिक्षक तथा प्र.अ. प्रोत्साहन पाठ्यपुस्तक शैक्षिक क्यालेण्डर शिक्षक डायरी पोशाक लगायतका कार्यलाई निरन्तरता दिइने छ ।
- हामी र हाम्रो रूपा स्थानीय पाठ्यक्रम २०७७ का आधारमा स्थानीय पहिचान सहित विकास गरिएका पाठ्यपुस्तक कार्यान्वयनमा ल्याइने छ साथै कक्षा ६-८ को पाठ्यपुस्तक लेखन तथा वितरणको व्यवस्थापन गरिनेछ । स्थानीय पाठ्यक्रममा स्थानीय उत्पादनलाई प्राथमिकतामा राखी रूपाभित्रका कला, संस्कृति र भौगोलिक अवस्थाको पहिचान गरी नैतिक तथा जिवनोपयोगी शिक्षामा जोड दिइने छ ।
- दिवा खाजा कार्यक्रमलाई स्थानीय उत्पादनसँग जोडी स्वस्थकर ताजा खाजा व्यवस्थापन गर्न स्थानीय कृषि उपजको प्रयोगलाई प्राथमिकता दिने नीति लिइने छ । बिद्यालयका भान्छाघर स्वस्थकर बनाउन आवश्यक सामग्रीको ब्यबस्थापन गरिनेछ ।
- अभिभावक, शिक्षक र विद्यार्थीबिच समन्वय गरी विद्यालयमा चासो बढाउनको लागि अभिभावकहरूसँग अन्तरक्रिया कार्यक्रमहरू सञ्चालन गरिने छ ।
- सामुदायिक विद्यालयहरूमा इन्टरनेटको पहुँच विस्तार भइसकेको छ । साथै सबै विद्यालयहरूमा ICT ल्यावको व्यवस्थापन गरी प्रविधिमैत्री शैक्षिक व्यवस्थापन गरिने छ ।
- सामुदायिक विद्यालयका प्रध्यानाध्यापकहरूसँग गरिएको कार्यसम्पादन करार सम्झौता र सोबाट प्राप्त नतिजाको आधारमा पुरस्कार तथा प्रोत्साहनको व्यवस्था गरिनेछ । साथै शिक्षकहरूसँग समेत कार्यसम्पादन सम्झौता गर्ने व्यवस्था गरी प्रोत्साहनका कार्यक्रमहरू अगाडि बढाइनेछ ।
- सामुदायिक विद्यालयहरूमा बाल उद्यान निर्माणका लागि गैरसरकारी संस्थाहरूसँग समन्वय गरिने छ ।
- गाउँपालिकाभित्रका प्राविधिक शिक्षा सञ्चालन भएका विद्यालयहरूको आवश्यकताका आधारमा व्यवस्थापन गर्ने नीति लिइएको छ ।
- प्रसुती बिदामा रहने महिला शिक्षकको सट्टा शिक्षक ब्यबस्था गरिनेछ ।
- सिकाई उपलब्धि वृद्धिका लागि विषयगत सिकाई समुहलाई परिचालन गरी परीक्षा तथा मूल्याङ्कन प्राणालीलाई ब्यबस्थित गरी शैक्षिक गुणस्तर वृद्धि गर्ने नीति लिइने छ ।
- गाउँपालिकाको शिक्षा क्षेत्रको समग्र विकास र उन्नयनका लागि गाउँशिक्षा योजना निर्माण गरी योजनामा आधारित कार्यक्रम सञ्चालनमा जोड दिइनेछ ।
- अभिभावक, शिक्षक र विद्यार्थीबिच समन्वय गरी विद्यालयप्रति अपनत्व बढाउनको लागि अभिभावकसँग शिक्षक कार्यक्रम सञ्चालन गरिने छ ।

पूर्वाधार विकास

- समृद्धि र विकासको मुल आधार पुर्वाधार विकास भएकाले रूपा गाउँपालिकाले भौतिक पूर्वाधार विकासका कार्यहरू गर्दै आइरहेका छन् । योजना तथा कार्यक्रमलाई उपभोक्ता समिति तथा विद्युतीय टेन्डर मार्फत गुणस्तरीय र प्रभावकारी रूपमा कार्य सम्पन्न गरिएको छ ।
- रूपा गाउँपालिकाको वडा नम्बर १, ३, ७ जोड्ने रामकोट हाँसपोखरी हुँदै पिप्ले सडक रु ९८ करोडमा टेन्डर भई काम अन्तिम चरणमा रहेको जानकारी गराउँदछु ।
- खोलाको छेउबाट तालबेसी सम्मको सडक अस्पल्ट पिचको काम अन्तिम चरणमा रहेको छ ।
- वडा नम्बर १ र ४ जोड्ने वडा कार्यालय सम्मको बाटो टेन्डर भई काम अगाडि बढिरहेको छ । रामकोटदेखि रामादी सम्मको बाटो गाउँपालिकाबाट स्तरउन्नति गर्ने काम टेन्डर भई कार्य अगाडि बढेको छ ।
- गाउँपालिकाभित्र लगभग १२० किलोमिटर बाटो पिच भइसकेको छ । यस वर्ष विभिन्न सडकहरूको स्तरोन्नती तथा पिच भइराखेको छ ।
- देउराली चिसापानी खाल्टे सडकको निर्माण कार्य अगाडि बढेको छ ।
- नयाँ बाटोको ट्रयाक नखोल्ने नितीलाई निरन्तरता दिइनेछ ।
- कालोपत्रे सडक मर्मत संभारका लागि गाउँपालिका (RMG Maintenance Group) बाट मर्मतका लागि गाउँपालिकाले आफ्नै साधन खरिद गरी रूपा गाउँपालिकामा रहेका सडकहरूको नियमित मर्मत संभार गरिनेछ ।
- रूपा गाउँपालिकाबाट सञ्चालन हुने योजना तथा कार्यक्रमलाई प्रभावकारी बनाउन सफवेयर खरिद गरी योजना तथा कार्यक्रमहरूको लागत अनुमान देखी कार्यसम्पन्न प्रतिवेदनसम्म अनलाइन प्रणालीबाट सञ्चालन गरिनेछ ।
- रूपा गाउँपालिकामा योजना बैंकको निर्माण गरी प्राथमिकताका आधारमा पहिलो दोस्रो र तेस्रो चरणका योजना तथा कार्यक्रममा बिभाजन गरी योजना तथा कार्यक्रमहरूलाई प्राथमिकतामा राखी पौष, चैत र जेठ मसान्तको समयावधिमा सम्पन्न गर्नेगरी कार्यक्रम लागु गरिनेछ ।
- रूपा गाउँपालिकाको शिवचण्डी मोटरबाटोको लागी रु. १० करोड विनियोजन गरी ठेक्का प्रक्रिया पुरा भई निर्माण कार्य अगाडि बढाइएको छ ।
- रूपा गाउँपालिकाको रूपाकोट थुम्की सडकमा हुने दुर्घटनालाई कम गरी जन धनको क्षती न्यूनीकरणका लागी सडकको घुम्ती र भिरालो ठाउँमा मेटल रेलिडको निर्माण गरिनेछ ।
- वडा नं. ५ अन्तर्गत काउनेपोखरी देखि देउराली बजारसम्मको सडक स्तरोन्नती गरिनेछ । देउराली देखि रामदी पक्की सडक निर्माण गरिनेछ ।
- वडा नं.१ जोड्ने मुख्य सडक पिच गरिनेछ, तथा वडा नं.४ वडा कार्यालयमा बाँकी रहेको सडक खण्ड गाउँपालिकाले नै पिच गर्ने व्यवस्था मिलाईनेछ ।

- सडक तर्फ मुख्य सडक, वडा कार्यालय जोड्ने वा निजी आवास जोड्ने बाटोलाई क्रमश रूपमा प्राथमिकतामा राखि कार्यान्वयन गरिनेछ ।
- बस्ती विकास सहरी योजना अन्तर्गत टाकान्जा, पोल्याङ्गटार, खोलाकोछेउ, पिप्ले, रैकरवेशी जस्ता वस्तीहरूलाई कृषिसँग जोडी नयाँ शहरी क्षेत्र मोडल विकास गर्नको लागि सम्भाव्यता अध्ययन गरिने छ ।
- विद्युत प्राधिकरणसँग समन्वय गरी विद्युतका लागि काठको पोल विस्थापन गरी नाङ्गो तरालाई विस्थापित गर्दै कालो तारको व्यवस्थापन गरिने छ ।
- रूपा गाउँपालिकाका रणनीतिक महत्वका मुख्य सडकहरू शिशुवा पोल्याङ्गटार सडक खण्ड, रूपाकोट थुम्की सडक खण्ड, वेगनास भोर्लेटार सडक खण्ड, फालभञ्ज्याङ्ग चिसापानी मो.बा. पिच गर्ने कार्य सम्पन्न भै सकेको छ, भने पक्की बाटोलाई संरक्षण र मर्मत सम्भार गर्नको लागि एक छुट्टै पक्की बाटो संरक्षण कोष तथा आवश्यक सामग्रीहरू खडा गरी नियमित रूपमा मर्मत संभार गर्ने कार्यलाई निरन्तरता दिइने छ ।
- रूपा गाउँपालिकाबाट शिवचण्डी मोटरबाटो, रूपा रिङरोड, रामकोट देखि ठुलवेशी माझवेशी, रूपा रिङरोड, थुम्की पुलचोक, देउराली रामदी माउडाँडा फैचोक मोटरबाटो, घिमिरेथर आँपुखोला भोर्ले, भिरचोक तालवेशी, विमिरे दारेगौडा देउराली चिसापानी सिसाघाट, खोलाकोछेउ टापु चिसाकुना आँपुखोला, धारापानी स्याक्लुडकोट इन्द्रगुफा, तिसको मुहान ठाँटिथर थुम्का, विलमादे कोइराले मनोहरी कालोपत्रे, रामकोट स्याक्लुडकोट कालोपत्रे, रूपा १ को वडा कार्यालयदेखि ताराखसे कार्कीडाँडा सम्म मोटरबाटो, खरवारी टुडो सिस्टेनी, सिर्कुतान पानीवण्डा विर्दी मोटरबाटो केन्द्र र प्रदेशको योजनामा समावेश गरिएका छन् । समावेश नभएका योजना तथा कार्यक्रमहरू संघ तथा प्रदेशसँग समन्वय गरी स्तरोन्नती तथा पिचको काम अगाडि वढाइनेछ ।
- गाउँपालिका स्तरीय प्याराफिट सहितको स्टेडियम द्रुत गतिमा निर्माण कार्य अगाडी बढिरहेको छ ।
- गाउँपालिका भित्रका सबै वडामा खेल मैदान बनाउने कार्यक्रमलाई निरन्तरता दिइनेछ । साथै विकास निर्माणको कामको गुणस्तर कायम गर्नको लागि अधिकतम पहल गर्ने नीति लिइने छ ।

सामाजिक विकास

- गाउँपालिकाभित्र रहेका जनताहरूलाई न्यायको प्रत्याभूति गराउनको निमित्त गाउँपालिकाको तर्फबाट गरिबीको रेखामुनि रहेका जनतालाई विशेष आय आर्जनमुलक कार्यक्रमहरू सञ्चालन गरिने छ ।
- रूपा गाउँपालिकाका युवाहरूको लागु औषध दुर्व्यसनीमा फस्ने दरलाई न्युनीकरण गर्न विभिन्न कार्यक्रमहरू सञ्चालन गरिनेछ । लागुऔषध प्रयोगकर्तामा गुणस्तरीय भरपर्दो एवम् विश्वसनीय उपचार तथा पुनर्थापनाको लागी विभिन्न राष्ट्रीय तथा अन्तरराष्ट्रीय संघ संस्थासँग समन्वय गरी सुधार कार्यक्रमहरू सञ्चालन गरिनेछ ।
- युवा सहिद परिवार, महिला, दलित, अपाङ्ग, जनजाती, मुस्लिम, कुमाल, बोटे, जलारीहरूका निमित्त विशेष आयआर्जनको कार्यक्रम सञ्चालन गरिनेछ ।

- बालमैत्री स्थानीय शासनयुक्त गाउँपालिका घोषणाका लागि आधार वर्षका रूपमा लिई वि.सं.२०८२ भाद्र २९ गते घोषणा गर्ने गरी स्थानीय बाल अधिकार समिति, वडा स्तरीय बाल अधिकार समिति, गाउँपालिका स्तरीय बाल सञ्जाल, वडा स्तरीय बाल सञ्जालको गठन, पुनर्गठन, अभिमुखीकरण तथा परिचालनका साथै निर्धारित सूचकमा आधारित कार्यक्रम संचालन गरिनेछ ।
- बाल बालिकाको सर्वाङ्गिण क्षमताको विकासमा टेवा पुर्याउने उद्देश्यले वडा तथा गाउँपालिका स्तरीय बाल क्लब/संरञ्जाल स्तरीय प्रतिभा प्रस्फुटन, अतिरिक्त कार्यकलाप संचालन तथा क्षमता विकास कार्यक्रम संचालन गरिनेछ ।
- बालबालिका आत्मरक्षा सिप विकासका लागि विद्यालयहरूमा करौंते तथा बक्सिङ्गका कार्यक्रमहरू सञ्चालन गरिनेछ ।
- बाल विवाह, बाल हिंसा, लागु पदार्थ दुर्व्यसनी तथा दुर्व्यवहार लगायतका सामाजिक कुरुतिका बिरुद्ध नागरिक सचेतना कार्यक्रम संचालन गरिनेछ ।
- विशेष संरक्षण तथा हेरचाहको आवश्यकता भएका बालबालिकाको पहिचान गरी उनीहरूको उचित व्यवस्थापनका लागि उचित कार्यक्रम संचालन गरिनेछ ।
- आपतकालिन बालकोषको स्थापना भइसकेकोले यसको परिचालन गर्दै आपतमा परेका बालबालिकाको उद्धार तथा संरक्षणका लागि गाउँपालिकामा १ बाल संरक्षण तथा स्याहार केन्द्र स्थापना, संचालन तथा व्यवस्थापन गरिनेछ । ५ वर्ष मुनिका बालबालिकाको पोषण अवस्था सुधार सम्बन्धी कार्यक्रम संचालन गरिनेछ ।
- बाल मनोविज्ञ तथा सामाजिक परामर्शदाता नियुक्ति तथा परिचालनका लागि आवश्यक बजेटको व्यवस्था गरिनेछ ।
- अपाङ्गतामैत्री गाउँपालिका निर्माणका लागि आवश्यक पूर्वाधारहरूको विकास गरि निति निर्माण योजना तर्जुमा र बजेट बिनियोजन प्रक्रियामा अपाङ्गता भएका व्यक्तिहरूसँग परामर्श तथा अन्तर्क्रिया गरिनेछ । साथै गाउँपालिकाबाट सञ्चालन हुने कार्यक्रममा अपाङ्गता भएका व्यक्तिको सहभागी सुनिश्चितता गरिनेछ ।
- रुपा गाउँपालिकामा बसोबास गर्ने सबै प्रकारका अपाङ्गता भएका व्यक्तिहरूको सामाजिक तथा आर्थिक अवस्था समेत खुल्ने गरी विस्तृत खण्डीकृत तथ्याङ्क संकलन तथा अद्यावधिक गरी अपाङ्गतामैत्री गाउँपालिका घोषणाको लागी आवश्यक कार्यक्रम सञ्चालन गरिनेछ ।
- अपाङ्गताका विविध प्रकृतिलाई ध्यानमा राखी साङ्केतिक भाषा दोभासे तालिम सञ्चालन गरी अपाङ्गता भएका नागरिकहरूको क्षमता अभिवृद्धि तथा सचेतनामूलक कार्यक्रम सञ्चालन गरिनेछ ।
- अपाङ्गता सहायता सामग्री वितरणका साथै अपाङ्गता भएका नागरिकहरूको आय आर्जनमा टेवा पुर्याउने उद्देश्यले विभिन्न सिपमूलक तालिम संचालन, आवश्यक कच्चा पदार्थ तथा मेसनरी औजार वितरण, अपाङ्गता भएका व्यक्तिहरूबाट संचालित पेशा व्यवसाय प्रवर्धन तथा प्रोत्साहन कार्यक्रम संचालन गरिनेछ ।

- जेष्ठ नागरिक दिवा मनोरञ्जन सेवा केन्द्र स्थापना सञ्चालन तथा व्यवस्थापन तथा जेष्ठ नागरिक सम्मान कार्यक्रम सञ्चालन गरिनेछ ।
- रूपा गाउँपालिकाका जेष्ठ नागरिकहरूको लागी वडा स्तरबाटै परिचयपत्र वितरण गर्ने व्यवस्था मिलाइनेछ ।
- जेष्ठ नागरिकहरूको स्वास्थ्य अवस्था सुदृढीकरणका लागि निशुल्क स्वास्थ्य विमा कार्यक्रमको प्रभावकारी बनाउने तथा टोलटोलमा स्वास्थ्य शिविर सञ्चालन गरिनेछ ।
- जेष्ठ नागरिकहरूको गुनासो सुनुवाईका लागि वडा तथा गाउँपालिकास्तरमा जेष्ठ नागरिकसँग गाउँपालिका कार्यक्रम संचालन गरिनेछ ।
- सामाजिक समावेशीकरणमा सहयोग पुग्ने गरी महिला ,बालबालिका, जनजाति ,दलित , अल्पसंख्यक, जलारी, बोटे, मुस्लिम समुदाय लक्षित कार्यक्रम सञ्चालन गरिनेछ ।
- लक्षित समूहका व्यक्ति वा संघसंस्थाद्वारा सञ्चालित पेशा, व्यवसाय प्रवर्धन तथा विस्तार कार्यक्रम सञ्चालन गरिनेछ। लक्षित समूहको लागी क्षमता विकास तथा प्रतिभा प्रस्फुटन सम्बन्धी कार्यक्रम सञ्चालन गरिनेछ ।
- लैङ्गिक हिंसा विरुद्धको १६ दिने अभियानलाई प्रभावकारी बनाउनुका साथै बाल विवाह, बहुविवाह, घरेलु हिंसा विरुद्धको नागरिक सचेतना कार्यक्रम सञ्चालन गरिनेछ ।
- आपतकालीन अवस्थामा रहेका र उद्धार गरिएका नागरिकहरूको संरक्षण र स्याहारका लागि गाउँपालिका स्तरमा मानव सेवा आश्रम स्थापना, सञ्चालन तथा व्यवस्थापनका लागि आवश्यक व्यवस्था गरिनेछ ।
- विभिन्न समयमा राष्ट्रका लागि योगदान दिने शहीद परिवार, द्वन्द्व पीडित, बेपत्ता तथा लक्षित परिवारहरूका लागि सामाजिक सुरक्षाको प्रत्याभूति दिलाउने नीति लिईने छ ।
- गाउँपालिकाभित्रका विभिन्न जनजातिहरूको सांस्कृतिक सम्पदाको संरक्षण तथा व्यावसायिक प्रवर्धन गर्ने नीति लिइएको छ ।
- तेस्रो लिङ्गी समुदायको पहिचान र सशक्तिकरण गर्ने नीति लिइएको छ ।
- न्यायिक समितिको क्षमता विकासका लागि अन्तरपालिका स्तरीय गोष्ठी लगायत आवश्यक कार्यक्रमको व्यवस्था मिलाइनेछ भने न्यायिक समितिलाई अझ प्रभावकारी बनाई पूर्ण ईजलास सञ्चालन गरी सेवा प्रदान गरिनेछ । संरक्षणात्मक आदेशको व्यवस्था मिलाइनेछ ।
- महिलाहरूको आय आर्जन, क्षमता विकासका लागि उपाध्यक्षसँग महिला कार्यक्रम तथा सुत्केरी महिलाहरूलाई पोषण वितरणको कार्यक्रमलाई निरन्तरता दिइनेछ ।
- अपाङ्गहरूको आय आर्जनलाई लक्षित गरी गाउँपालिका र गैरसरकारी संस्थाको समन्वयमा विभिन्न आयमूलक कार्यक्रम सञ्चालन गर्ने प्रवन्ध मिलाईने छ ।
- रूपा गाउँपालिकामा रहेका जेष्ठ नागरिकहरू गाउँपालिकाका सम्पत्ति भएकाले उनीहरूको पारिवारिक दायित्व बोध गराउनको लागि पारिवारिक मिलान सचेतना कार्यक्रम सञ्चालन गरिने छ ।

- रूपा गाउँपालिका भित्रका ४ स्थानहरूमा (वडा नं. २, ४, ५, ७ मा) बहुउद्देश्यीय जेष्ठ नागरिक दिवा मनोरञ्जन घर निर्माण सम्पन्न भएको छ भने यसै वर्षबाट आवश्यक सामग्री व्यवस्था गरी संचालन गरिनेछ । बाँकी वडाहरूमा संरचनाको निर्माण गरि कार्य अगाडि वढाइनेछ ।
- गरीब परिवार पहिचान तथा परिचयपत्र वितरण सम्बन्धी कार्यक्रम अन्तर्गत गरिब परिवारलाई परिचयपत्र वितरण गरिने छ ।
- भूमिहिन सुकुम्बासीहरूका लागि जग्गा धनी दर्ता प्रमाणपूर्जा तथा कृषकहरूलाई कृषक परिचयपत्र वितरण गरिने छ ।

युवा तथा खेलकुद

- रूपा गाउँपालिका स्तरीय खेलकुद विकास समिति मार्फत खेलाडीहरूमा प्रतिस्पर्धात्मक क्षमता विकासमा जोड दिइने छ ।
- सबै वडामा खेल मैदानको स्तरोन्नती गरी खेलाडीहरूलाई प्रशिक्षकको ब्यबस्था गरी प्रशिक्षणको उचित व्यवस्था गरिनेछ ।
- सुरक्षित एवम् मर्यादित वैदेशिक रोजगारको लागि अभिमुखीकरण परामर्श तथा सचेतनामुलक कार्यक्रम संचालन गरिनेछ ।
- युवाहरूलाई सामाजिक सेवाको भावना विकास गरी नेतृत्व क्षमता अभिवृद्धि गर्न स्वयमसेवक युवा परिचालन नीति लिइने छ ।
- आगामी राष्ट्रपति रनिङ्गशिल्ड प्रतियोगितालाई लक्षित गरी प्रशिक्षक प्रशिक्षण तथा खेलाडी विद्यार्थीहरूलाई विधागतरूपमा छनौट गरी तालिमदिने व्यवस्था गरिनेछ ।
- बालबालिका शारिरिक तथा बौदिक क्षमता विकासका लागि विभिन्न खेलकुद सम्बन्धी कार्यक्रम सञ्चालन गरिनेछ । खेलाडीहरूलाई सम्मान गरिने कार्यक्रमलाई निरन्तरता दिइने छ ।

सहकारी तथा उद्योग

- सहकारी संस्था स्थापनाको उद्देश्य अनुरूप सञ्चालन हुने ब्यबस्था गरिनेछ । सहकारी संस्थाको सघन सुपरिवेक्षण र नियमनका लागि सहकारी शाखालाई थप जिम्मेवारी बनाइ नियमित नियमन तथा मुल्याङ्कन गरिनेछ ।
- ब्यवसायीक उत्पादनमा आधारित एक वडा एक घरेलु उद्योग स्थापनाको आवश्यक ब्यबस्था गरिनेछ ।
- गाउँपालिका भित्र स्थापना भएका कृषि सहकारीहरूलाई विशेष प्रवर्द्धनका कार्यक्रम सञ्चालन गरि आयआर्जनमा जोडिनेछ । रूपा गाउँपालिकाभित्रका सहकारीहरूको प्रभावकारी अनुगमन, मुल्याङ्कन र नियन्त्रणलाई प्रभावकारी रूपमा सञ्चालन गरिनेछ ।
- गाउँपालिका भित्रका उत्पादनहरूलाई ब्राण्डीड गरी औधोगिकीकरण तथा व्यवसायिक बनाउनको लागि रूपा निगमको व्यवस्था गरी उत्पादन उद्योगको शुरुवात गरिनेछ ।

- आर्थिक रूपले सवल व्यवसायिहरूलाई रूपामा लगानीमैत्री वातावरण बनाउनको लागि रूपा गाउँपालिकामा लगानी सम्मेलन गर्ने वातावरण मिलाईनेछ । जसका कारण यहाँका बाँझो जग्गामा उत्पादन तथा औद्योगिकीकरणको विकास हुने र रोजगारीको वातावरण सिर्जना हुनेछ ।

वातावरण तथा विपद् व्यवस्थापन

- रूपा गाउँपालिकाको बढ्दो जनसंख्या भएको क्षेत्र हेरी चाप भएको स्थान पहिचान गरी उक्त स्थानबाट निस्कने फोहरमैलाको व्यवस्थापन गर्नको लागि ल्याण्डफिल साईडको पहिचान गरी फोहरमैलाको व्यवस्थापन गरिनेछ ।
- बाढी पहिरोबाट प्रभावित भएका घरपरिवारलाई पुनर्वासको लागि सुरक्षित नागरीक आवास, मनसुनजन्य विपद प्रभावितहरूलाई आवास कार्यक्रम मार्फत जोडिनेछ ।
- मादी नदि १,३,७, खाल्टे, आँपुखोला, माझवेशी, पास्ते खोला, वृद्धि खोला, खाल्टे, विल्मादे खोला, तालवेशी भारपोला, अर्धेरीखोला, चायापानी, खोलसी, खरवारी टुडो खोलाको छेउ टापु, तालखोला, घ्वाङखोला, भयरखोला, लगायतका स्थानमा तटबन्धको योजना बनाइ संघ प्रदेश तथा स्थानीय तहसँग समन्वय गरी तटबन्ध निर्माण गर्ने कार्यक्रमलाई निरन्तरता दिइनेछ ।
- सार्वजनिक जग्गा संरक्षण, पार्क निर्माण तथा हरियाली प्रवर्द्धन कार्यक्रमलाई प्राथमिकतामा राखिनेछ ।
- विपद्का दृष्टिले जोखिम क्षेत्रको पहिचान गरी आवश्यक बजेट तथा जनशक्ति व्यवस्थापन गरी विपद् बाट हुने क्षति न्यूनीकरण गरिनेछ ।
- गाउँपालिकामा विपद् व्यवस्थापन कोष खडा भई सञ्चालनमा आइसकेको छ । विपद्को बेला खोज, उद्धार, राहत र पुनस्थापना गर्न विपद व्यवस्थापन कोषमा रकम थप गरी विपद् पछिको उद्धार, राहत र पुर्नलाभमा खर्च गरिनेछ । साथै विपद् व्यवस्थापन तथा उद्धारका लागि हरेक वडामा तालिम सञ्चालन गरिनेछ ।
- विकास निर्माणका काम गर्दा वातावरणमैत्री विकासमा जोड दिइने छ । जलवायु अनुकूलनका कार्यक्रम सञ्चालन गरिने छ ।
- वातावरण मैत्री स्थानीय शासनका मुलभूत मान्यतालाई आत्मसाथ गरिने छ । भु संरक्षण र जलाधार संरक्षणमा जोड दिइने छ ।
- बाढी, पहिरो र भुक्षय नियन्त्रणको लागि लागत सहभागितामा आधारित भई तारजालीको वितरण गरिनेछ ।
- सामुदायिक वनको संस्थागत विकासका लागि आवश्यक नीति लिइने छ ।
- रूपावासीलाई विपद्जन्य जोखिमबाट सुरक्षा प्रदान गर्ने नीति लिइनेछ ।
- जोखिमयुक्त स्थानको नक्साङ्कन तथा पहिचान गरी उक्त क्षेत्रको संरक्षण गरिने छ ।
- वातावरण संरक्षण जलवायु परिवर्तन लगायतका विषयहरूमा सचेतामुलक कार्यक्रमहरू सञ्चालन गरी स्थानीयलाई यस विषयमा थप जिम्मेवारी हुने नीती लिइने छ ।

- विपद् व्यवस्थापनमा रुपा गाउँपालिकामा गठन भएको स्काउटलाई परिचालन गरिनेछ भने विद्यालयहरूमा स्काउट टुप गठनको लागि आवश्यक कार्य गरिने छ ।

उर्जा शाखा

गाउँपालिका, वडा कार्यालय, विद्यालय, अस्पताल, स्वास्थ्य चौकी, प्रहरी कार्यालय लगायतका सार्वजनिक सरकारी निकाय वा स्थानमा वैकल्पिक उर्जा सोलार र व्याकपको व्यवस्थापन गरी काम कारवाहीलाई प्रभावकारी बनाउन पहल गरिने छ ।

- बजार क्षेत्र तथा विशेष महत्वपूर्ण क्षेत्रमा सोलार बत्ति व्यवस्थापन कार्यलाई जोड दिइनेछ ।
- न्यूनआय स्तर भएका कृषकहरूलाई गोबर ग्यास प्लान्ट निर्माण अनुदानको व्यवस्था गरिनेछ ।
- सामुदायिक विद्यालयमा कक्षा १० र १२ मा अध्ययन गर्ने विद्यार्थीहरूको पठन पाठनमा सहयोग पुर्याउन मिनि सोलार वितरण कार्यक्रममा जोड दिइने छ ।

सुशासन, संस्थागत विकास, सेवा प्रवाह र विविध

- आगामी वर्ष रूपावासी जनतालाई गाउँपालिका भित्रको सार्वजनिक सेवा लिनको लागि सहज होस भन्ने उद्देश्यले नागरिकले कार्यालयभित्र फाईल बोकेर हिड्ने परम्परालाई अन्त्य गरिनेछ । त्यसका लागि छुट्टै "नागरीक सहायता टेबल" राखी सेवा प्रदान गर्ने कार्यलाई निरन्तरता दिइने छ ।
- रुपा गाउँपालिकाका प्राविधिक तथा अन्य कर्मचारीहरूको क्षमता बिकासका लागि सार्वजनिक खरिद तथा आवश्यकता अनुसार अन्य अभिमुखीकरण तालिम सञ्चालन गरी सेवा प्रवाह चुस्त तथा दुरुस्त गरिनेछ ।
- रूपा गाउँपालिकाका जनताको सुरक्षालाई मध्यनजर गर्दै गाउँपालिका प्रवेश गर्ने नाकाहरूमा सिसिटिभि क्यामराको व्यवस्था गरिनेछ ।
- सबै वडा कार्यालयमा नियमित सेवा प्रवाहमा सहजताका लागि आवश्यक वैकल्पिक उर्जाको व्यवस्था गरी जनतालाई सर्वसुलभ सेवाको व्यवस्थालाई निरन्तरता दिइने छ ।
- रूपा गाउँपालिकामा चालु आर्थिक वर्षमा सबै वडाहरूमा डिजिटल वडापत्रको व्यवस्था गरिनेछ ।
- सार्वजनिक सेवा प्रवाह र सुशासन नतिजामूलक व्यवस्थापनको नीतिलाई अबलम्बन गरी सेवा प्रवाहलाई नागरीक र विकासमैत्री बनाईनेछ ।
- सार्वजनिक सेवालाई पारदर्शी, जवाफदेही, उत्तरदायी र नागरीकमैत्री बनाइनेछ। गाउँपालिकाले प्रदान गर्ने सेवा सुविधाको गुणस्तर सुनिश्चित गरिनेछ । सुशासनका लागि सार्वजनिक सेवा प्रवाहलाई सरलीकृत गरिनेछ ।
- गाउँपालिकाको नियमित सार्वजनिक सुनुवाई, सामाजिक परीक्षण, सार्वजनिक परीक्षण, लैङ्गिक समानता तथा सामाजिक समावेशीकरण परीक्षण र सामाजिक लेखा परिक्षणका कार्यक्रम संचालन गरिनेछ ।
- सार्वजनिक सेवालाई विद्युतीय प्रणाली मार्फत सञ्चालन गर्न जोड दिइनेछ ।

- रुपा गाउँपालिकाको वित्तीय सुशासन र पारदर्शिताको सिद्धान्तलाई चरितार्थका लागि स्थानीय तह संस्थागत क्षमता स्वमुल्याङ्कन कार्यलाई थप प्रभावकारी बनाइ उत्कृष्ट नतिजा हासिल गर्ने बातावरण मिलाइने छ ।
- गत आर्थिक वर्षमा वित्तीय जोखिम मुल्याङ्कन सूचकका आधारमा कास्की जिल्लाका स्थानीय तहहरूमध्ये प्राप्त गरेको उत्कृष्ट नतिजालाई संस्थागत गर्दै आगामी वर्षहरूमा समेत निरन्तरताको लागि आवश्यक ब्यवस्था मिलाइनेछ ।
- न्याय सम्बन्धी सेवाको सहजताका लागि कानुनी परामर्शदाताको व्यवस्था गरी न्यायिक पद्धतीलाई थप प्रभावकारी बनाइने छ । साथै हरेक वडाहरूमा स्थापना गरिएका मेलमिलाप केन्द्रहरूको थप व्यवस्थापन गरी मेलमिलाप कर्ताको क्षमता विकास गरिनेछ ।
- स्रोत साधनका अबैध र अत्याधिक दोहनको नियन्त्रण र ब्यवस्थापन गर्न उपयुक्त नीति बनाई व्यवस्थित गरिनेछ ।
- सेवा प्रवाहलाई प्रभावकारी बनाउन सबै जनप्रतिनिधी र कार्यरत कर्मचारीहरूको क्षमता अभिवृद्धि कार्यक्रमलाई निरन्तरता दिइने छ ।
- रुपा गाउँपालिकाका जनताहरूलाई मानव अधिकार सम्बन्धी सचेतनामुलक कार्यक्रमहरू सञ्चालन गरी गाउँपालिकामा हुन सक्ने मानव अधिकार हनन् सम्बन्धी घटनाहरूलाई न्यूनीकरण गरिनेछ ।
- विकास योजना तथा सेवा प्रवाहको कार्यान्वयन पक्षलाई प्रभावकारी, नतिजामुखी, गुणस्तरीय, जवाफदेही बनाउन अनुगमन र मूल्याङ्कन प्रणाली थप प्रभावकारी बनाइने छ ।
- सामाजिक सुरक्षा भत्ता दर्ता तथा नवीकरण प्रयोजनका लागि नेपाल सरकारद्वारा सञ्चालनमा ल्याइएको बायोम्याट्रिक प्रविधिको प्रयोग गरिने छ ।
- वित्तीय सुशासन, पारदर्शिता, जवाफदेहिता, नियमितता सहित सेवा प्रवाहको लागि नेपाल सरकारद्वारा निर्धारित गरिएका PLMBIS, SUTRA, RMIS, IPFMIS, PAMS, NIMS, EMIS, IEMIS जस्ता विद्युतीय प्रणालीहरूको पुर्ण प्रयोग गरी जनतालाई प्रदान गरिने सेवा प्रभावकारी बनाइदै लगिनेछ ।
- डिजिटल भिलेज प्रोफाइललाई पूर्णता दिई सो को तथ्याङ्कका आधारमा लक्षित वर्गका कार्यक्रम सञ्चालन गरिनेछ ।

अन्त्यमा,

रूपाको पहिचान: सबै क्षेत्रमा समृद्धिको अभियान भन्ने मूल नारालाई सार्थक बनाउनका लागि सुशासन, पारदर्शिता, जवाफदेहिता र विकासका निमित्त योजना समावेश गर्दै “समृद्ध नेपाल सुखी नेपाली” को नारालाई सार्थक बनाउन सर्वपक्षीय विकासका लागि सबै पक्षलाई प्रदेश तथा केन्द्रसँगको समन्वयमा समृद्ध रूपाको विकास गरिने विश्वास दिलाउँदै नीति तथा कार्यक्रम निर्माणका लागि सहयोग गर्नु हुने जनप्रतिनिधि, कर्मचारी, बुद्धिजीवि, राजनीतिक दलका प्रतिनिधि तथा रूपाबासी सम्पूर्ण जनसमुदायलाई हार्दिक धन्यवाद ज्ञापन गर्दछु ।

धन्यवाद ।

मिति २०८१/०३/०९

अध्यक्ष,
रूपा गाउँपालिका, कास्की

"रूपाको पहिचान: सबै क्षेत्रमा समृद्धिको अभियान"